

దైవాదీనపుజీవితం

మా బావ వెంకటేశ్వరు జీవితంలో చెమటలుకక్కుతూ పోరాడటం అందరికీ కనిపిస్తుంది. కొందరు జీవితంలో నిశ్చయంగా పోటాడతారు. కొందరు జీవితంలో ఆటాడే చాంపియన్లలాగా కనిపిస్తారు. మరికొందరు ఒడుపుగా వేటాడతారు. ఇంకాకొందరు నిర్లక్ష్యంగా కూర్చుంటే జీవితమే వచ్చి వనమాలలు వేస్తుంది. (ఇవి నాలుగు కేరట "పసిడి పలుకులు." వీటికీ కథకూ ఏమీ సంబంధం లేదు.)

మా నాయనమ్మ కూర్చున్న పీటమీదనుంచి లేచి నట్టు కనబడకుండా పన్నెండు మందికి వంట చేసేది. వంట ఎప్పుడూ డారంభమయిందీ, ఎప్పుడు ముగిసిందీ తెలిసేదికాదు. మా అమ్మ వంట ప్రారంభించటానికి ముందు, సినిమాలలో టైటిల్స్ మ్యూజిక్ లాగా పెద్ద ఆర్భాటం మొదలవుతుంది. అయిపోవచ్చే సమయానికి చెడ్డ క్లయిమాక్స్ గా ఉండి, యమ

ఊంపోలో ట్రంపెట్లూ, ఓబోలూ, పియానో బాదుల్నూ
 చెలరేగుతాయి. అంతా ఉండేది అయిదుగురుమూ. వోటు
 తీసుకుంటే అయిదుగురికీ అయిదుగురమూ “ఈ పూట వంట
 అలస్య మయింది,” అనేస్థితిలోనే ఉంటాం. మేము భోజనాల
 ముందు కూర్చున్నప్పుడు నాకు “జనగణమన” లీలగా వినిపిం
 చినట్టుంటుంది. (ఇది శుద్ధ డైరేక్షన్. దీనికూడా కథతో
 సంబంధం లేదు.)

మా వెంకటేశ్వరుబావ అ తగారిపోలిక. — అంటే మా
 అమ్మపోలిక. అతని జీవితంలో బాక్ గ్రాండు ఎఫెక్టు కొంచెం
 మోతాదు మించి ఉంటుంది. తన కున్నది నాలుకగెరాల
 భూమి, ఆరుగురు పిల్లలూ, ఒక ఎలిమెంటరీ స్కూలునూ.
 నాలుకెరాలభూమి ఒకటే రాబడిగలది, మిగతారెండూ
 ఖర్చుపడుతే.

ముగ్గురు పిల్లలు పుట్టాక ఇక హాల్ పెటమని మా
 బావకు చెప్పి చూశాను. వింటా డని కాదు — నా తప్పు
 లేకుండా చెప్పా నన్న ఆత్మసంతృప్తికోసం. చెమటోడ్చటంలో
 ఆసక్తిగలవాడు భారం గ్రించే పద్ధతులను తప్పక ఆక్షేపిస్తాడు.

దేన్నయినా ఆక్షేపించవచ్చు. ప్రపంచంలో గల ప్రతి
 మానవ విశ్వాసానికీ వ్యతిరేకంగా మరొక మానవ విశ్వాసం
 ఉండనేఉంది. సైన్సులోకూడా, విశ్వాసాలు ఇంద్రియగ్రామం
 కన్నకూడా బలీయమైనవి గదా! (మరికొన్ని పడిసి పలుకులు—
 కాని కథకు అప్రస్తుతం కావు.)

కాని విశ్వాసాల సమర్థింపు విశ్వసనీయంగా ఉండాలి.

(ప. పః?) పిల్లలను కనడం ఆపుచెయ్యరాదని నన్ను ఒప్పించడానికి చెప్పిన కారణాలు పరస్పర సంబంధం గలవి కావు. అవి ఇలా వున్నాయి;

పిల్లలు కావాలంటే పుడతారుట్రా, వెధవా? దేవుడివ్వాలి. క్షీణేపుణ్యేమర్త్య లోకం విశంతి. మర్త్యలోకం విశంతిగాళ్లు తన కడుపున (అంటే, ఆరోగ్యం కోల్పోయి, కాలియం డిఫిన్సీతో బాధపడే మా అక్క కడుపున) పుట్టుకు రావలిసివుంటే ఆపడం నీ తరమా, నా తరమా? బిడ్డలో అని మొత్తుకునేవాళ్ళకు పుట్టరేం?

ఇద్ద రాడపిల్లలూ, ఒకమగపిల్లవాడూ పుట్టారుగదా, ఆడమండల మెజారిటీ ఎక్కువకాలా? ఇద్దరు మగపిల్లలు తరవాత ఒక ఆడపక్షి పుట్టినా నువ్వన్నట్టు హాల్ పెట్టె యొచ్చు. బాలెన్స్ షీట్ ఫేవర్ బుల్ గా ఉంటుంది. కాని వ్యాపారం నష్టంలో ఉండగా ఎలా ఆపటం?

ఈ గర్భనిరోధ విధానా లున్నాయి చూశావా? అవీ ఖర్చుతో కూడినవే. లెక్కేసి చూశాగా, ఓ విధంగా పిల్లలే చౌక. మరో కేమిటంటే, అవి నమ్మకంగా పనిచెయ్యవు. మావూళ్ళో లక్ష్మీనారాయణ లేడూ...

అన్ని వాదానలూ విని, "ఆపరేషన్ చేయించుకుంటే?" అన్నాను.

నా కేసి మా బావ కోపంగా చూసి, "ఇంకా నయం!" అన్నాడు. అంటే ఆయన ఉద్దేశం నా కర్థం కాలేదు. ఆపరేషను చేయించుకున్నవాళ్లు నా ఎరికిన కనీసం అరడజనుమంది ఉన్నారు. వాళ్ళు పెళ్ళాలతో నిచ్చితంగా సుఖపడుతున్నారు.

ఇంకోరు చెప్పేది వినకపోవడమే కాకుండా ఇంకోరు విననిది చెప్పటంకూడా మా వెంకటేశ్వర్లు బావకు పరిపాటే.

ఎందుకో చెప్పలేనుగాని, కొందరు సుమతీశతకం పద్యాలు చదివి - ఆలకించబుద్ధి అవుతుంది; మనకు తెలిసిన విషయాలే చెబుతున్నా అందులో ఏదో కొత్తసత్యం ఉన్నట్టు అనిపిస్తుంది. మరికొందరు ఎంత పనికివచ్చే మాటలు చెప్పినా వినబుద్ధిపుట్టదు. లోపం వాళ్ళు చెప్పే తీరులోనో, ఆ చెప్పడం వెనకవుండే మనస్తత్వంలోనో ఉంటుంది దనుకుంటాను.

మా బావ జీవితపోరాటంలో కొండలకు వెంట్రుకలుకట్టే ధోరణి తరచు ప్రదర్శించేవాడు. కొండలకి వెంట్రుకలు కట్టటమనేది కడుపు నిండినవాళ్ళు చేసేపని. జీవితంలో జూదమాడటం ధనికుల వ్యాపకం. మా బావ లాటివాళ్ళకు తదినది కాదు.

ఆయన కున్నది నాలు గెకరాలు. ఆ నాలు గెకరాల్లోనూ పథాలుగు రకాలపంటలు వేసి రెండుచేతులా వేలకు వేలు సంపాదించటానికి పథకాలు వేసి వీరలు కనడమే గాక, వాటిని వివరంగా అందరికీ చెప్పేవాడు.

“ఒరే చెరుకు వేస్తే ఎంత లాభ మనుకున్నావ్?... పొరపాటైపోయింది గదరా! దొరపోగాకు వేసిఉంటే... ఒరే, మా వూరి మునసబు అల్లుడు కడపలో బత్తాయితోటలు వేసి లాభం చేస్తున్నట్టగదా...! అన్నట్టు, ఈ అనబిషాహీ ద్రాక్షగురించి నీ కేసున్నా తెలుసా?... కనకాంబరం పూల సంగతి విన్నావా? అరెకరం తోటమీద రోజుకు యిరవై రూపాయలొస్తా యంటున్నారే? రోజు కిరవయ్యయితే నెలకెంతయిందీ? పోనీ అందులోనే సహించూసుకున్నా... అసలు

వెయ్యాలిసింది నిమ్మతోట రా. వొరే ఏడాదికి ఎకరానికి
ఎనిమిది వేలులాభంరాని నిమ్మతోట వొట్టి వెధవతోటట!”

ఇదీ వరస. ఒకసారి బంగాళాదుంప, ఒకసారి కాబేజీ
లేక కాలీఫ్లవర్, ఒకసారి బుంగమిరప. ఇదంతా ఏమిట్రా?
ఉత్తవాలు జల్లితే ఎంత లాభమో తెలుసా? చేసేది ఏమీ
లేదు—విత్తులు చల్లు, పంటనల్చుకో. మరోసారి జీడినూ
మిళ్ళు—గవర్నమెంటు సబ్సిడీతో మరీనూ...

భూమిని కొంచెంకూడా మార్చుకుండా మా బావ ఆ
నాలు గెకరాల్లో అన్నిరకాల పంటలూ పండించాడు—మాన
సికంగా లక్షలు గడించాడు. అదీ మానసికంగానే మరి.
వాస్తవంగా సాధించిన దేమంటే, ఆర్గురు పిల్లలూ, అంతకం
తకూ పెరిగిపోతూన్న దారిద్ర్యమూనూ.

ఈ పంట కలలు అలా ఉండగానే, భద్రాచలం ప్రాం
తాల్లోనూ, మంజూరుగాని ప్రాజెక్టుల కిందా కారుచవగ్గా
వందలేసి ఎకరాలు కొని కళ్ళు చెదిరేసేద్యం చేశాడు—
మానసికంగానే.

కొంతకాల మయాక ప్రాజెక్టులకు సంబంధం లేని
చోట్ల వందలకొద్దీ ఎకరాలు కొనడం గురించి కలలు ప్రారం
భించాడు. ఎందుకని అడగండి — ఇళ్ళ స్థలాలుగా అమ్ము
డానికి. ఈ ప్రక్రియలో మా బావసంపాదించే లాభంనోటితో
గుణించేదికాదు. నేను కాగితంమీద లెక్క వేసినదాకా వద
లేదు. వేసుకో! ఎకరం వెయ్యిచొప్పున కొని గజం గూపా
యిన్నర చొప్పున అమ్మితే ఎంత లాభం? మాటవరసకి
యాభై ఎకరాలతోనే బిజినెస్ చేశా మనుకో— ఎంతయింది?

“పాటు వేసి అమ్మేటప్పుడు రోడ్డుకూ నాటికీ వదలాలి గామాలుగా?” అన్నాను.

మా బావ పళ్లు బిగబట్టి, మూతితో అయిష్టాన్ని సూచించే చప్పుళ్ళు చేస్తూ, “అదంతా వదిలినాకనే మనం గజం రూపాయిన్నర చొప్పున గిట్టేట్లు అమ్మామనుకుంటే పోలా? నిక్షేపమాటి ఇళ్ళ స్థలాలు గజం రూపాయిన్నర కెవడా ఇసాదూ? రెండున్నర అంటే ఎగ రేసుకు పోరుత్రా? లెక్క ఎంతోచ్చిందీ?” అన్నాడు బావ.

“గజం రూపాయి చేసుకో, బావా. ఎకరం నాలుగు వేల ఎనిమిదొందల నలభై. యాభై ఎకరాలకు?—”

“ఛీ, ఛీ! అప్రాచ్యుడా! మన లాభమంతా దిగలాగే స్తున్నావు” అన్నాడు బావ.

“కాస్త తక్కువ అంచనాలోనే ఉంటేమంచిది, బావా.”

“సరే పోనీ, రౌండుగా ఎకరంమీద అయిదువేలు వస్తుందనుకో— చచ్చుధర— అయినా మనలో అనుకోవటానికి కేం? యాభై ఎకరాలూ యాభై—అయిదువేలు, అంటే రెండున్నర లక్షలు. ఇంతేనా?” బావకు నీరసం పుట్టింది.

“న్నర కూడా ఎక్కడిది. యాభై ఎకరాలూ ఊరికే రాదుగా? ఎకరం రెండువేలచొప్పున ఒకలక్ష. పోనేపోయే.”

“ఇంకా నయంరోయ్! ఎకరం రెండువేలే వెయ్యే గదా అనుకున్నాం. పై అరలక్షా పోయిందా. అంటే దిగు బాటు రెండు లక్షల యిందా? ... మనం మరీ తక్కువకమ్ము

మీద సునాయాసంగా అయిదారు లక్షలు వచ్చేస్తాయి,
తెలుసా?"

నాకు తెలీదన్నాను. బావ నా అజ్ఞానానికి జాలిపడ్డాడు;
ఆయన అమాయకత్వానికి నేను దడుచుకున్నాను.

మా బావ కలల ఆర్భాటం గురించి పూర్తి దండకం
చదవటం నా కిష్టంలేదు. (గ్రంథ విస్తరభీతి.) ఒకవేళ చదవ
దలిచినా నాకు ఆయన బుర్రలో ఉన్న ఆలోచనలన్ని తెలుసు
ననుకోను. అంచేత నాకు తెలిసినవాటిలో కొన్ని మాత్రమే
చెప్పాను. (అన్నీ చెప్పాను లెండి. కాని జిడ్డు పట్టించానని
ఎలా ఒప్పుకోను? కొందరు మహారచయితలు వాళ్ళకు తెలిసిం
దంతా రాసేస్తారు. నాబోటివాడు తెలిసిందానికన్న ఒక్క
పిసరు హెచ్చే రాసినా నమ్రతగా ఉండటం మంచిదిగద.)

ఉద్యోగం విషయం అడక్కండి. ఎలిమెంటరీ స్కూలు.
అందులోనూ పల్లెటూరు. స్కూలుమీద వచ్చే అదాయం
ముడుపులకు చాలదు.

సంతానయోగం బాగా ఉన్నందున ఎవరూ పూటా
సరిగా తినేవాళ్ళు కారని నా అనుమానం. ఏపిల్ల ఒంటినా
చిరగని బట్టలు నేను చూశ్చేదు. నేను చూడనప్పుడు వాళ్ళు
మంచిబట్టలే కట్టుకునే వాళ్ళనుకుంటే నాకు తృప్తిగానే ఉం
టుందిగాని, అనుకోవటం చాతకావటం లేదు.

మా సుందక్క కాపరానికి నేను చెయ్యగలిగిందేమీ
కనిపించలేదు, ఏపండగనో వంకపెట్టి వాళ్ళందర్నీ పిలుచు

కొచ్చి, ఓ వారంరోజులుంచుకుని, ఓపికమటుకు బట్టలూ అవీ
పెట్టి పంపించడం తప్ప.

మా బావకి బ స్తీజీవితం బాగుండేదికాదు. మాఅక్క
వారం పదిరోజులు చాకిరి తప్పిందని సంఠోషించేదే గాని,
ఆవిడకు బ స్తీ జీవితం అంత నచ్చదు. పిల్లలుమాత్రం మా
ఇంట్లో ఉన్నన్నాళ్ళూ స్వర్గంలో ఉన్నట్టే ఉండేవాళ్ళు. తిరిగి
ఇంటికి బయలుదేరేటప్పుడు పెద్దపిల్లలు బిక్కమొహాలు
వేసేవాళ్ళు.

అందరికన్నా గోపాలం బిక్కమొహం వేసి, “అప్పు
డేనా? నేను రెండురోజు లుండి వస్తా... అసలు రానే రాను.
మావయ్య గారింట్లోనే ఉండిపోతా.” అని దశలవారీగా తన
అసమ్మతిని పెంచుకుపోయేవాడు. చివరకు అందరితోబాటు
వాడూ వెళ్ళేవాడు.

మా బావ ఆపరేషన్ చేసుకోమన్నప్పుడు మగపిల్లల
మెజారిటీకోసం నిరాకరించా డన్నానేమో కాదూ? అది
సాధ్యపడింది కాదు. ఇద్ద రాడపిల్లల తరవాత గోపాలం
పుట్టాడు. వాడి తరవాత మళ్ళీ ఇద్ద రాడపిల్లలు పుట్టి, ఆరో
వాడు మగపిల్లవాడు పుట్టాడు. బడ్జెటు లోటు రెట్టింపయింది.

ఆడపిల్లల్ని గురించి నేను చేయగల దేమీ లేదు.
చట్టాన్ని ధిక్కరించి వాళ్ళను చిన్నతనంలోనే మా బావ
ఎవరికో ముడిపెట్టేస్తాడు. పెద్దదాన్నీ, రెండోదాన్నీ అలాగే
పదేళ్లు దాటకుండా ముడిపెట్టేసి, గుళ్ళోపెళ్ళి గుట్టుచప్పుడు
కాకుండా చేశాడు. పెద్దదాని పెళ్ళికి పిలవొచ్చినప్పుడు నాకు
శైత్యభారంగా ఉంది.

“ఇంత జబ్బుతో నువు పిల్లల్నేసుకుని ఏం బయలు దేరతావుగాని, చదివింపు లేవే నా ఉంటే ఇప్పుడే నా మొహాన పారెయ్యి. ఆ పురోహితుడిచేత నే పేరు చెప్పిస్తాను” అన్నాడు బావ. (“ఇంత జలుబుతో” అనే ఓవేళ బావ అన్నాడేమో, నాకు “జబ్బు” అన్నట్టుగానే వినిపించింది. అందుచేత చిత్రగుప్తుడు నన్ను క్షమించుగాక!)

ఓ యాభై చేతిలో పెట్టి పంపాను. దాంతోనే బావ పెళ్ళిఖర్చు గడిపేశాడా అని నా అనుమానం.

రెండోపిల్ల పెళ్ళికి పిలవడానికి వచ్చినప్పుడు, “ఒరే, నువు పెద్దదాని పెళ్ళికి రాలేదు. ద్వితీయ విఘ్నం చేస్తావా ఏం?” అన్నాడు. కావాలనే అన్నాడో, మాటవరసగా అన్నాడో నాకైతే తెలీదు.

“ఎందుకు చేస్తాను, బావా?” అన్నాను. పెళ్ళికి వెళ్ళలేదు. ఈసారి నూరు రూపాయ లిచ్చాను.

అసలుసంగతేమిటంటే, అందరికీ ఆడపిల్లలు బరువైతే మా బావ వాళ్ళ బరువును చాలా అవలీలగా దించేసుకునే తెలివితేటలు ప్రదర్శించాడు.

కాని గోపాలంగాడి భారం మహా మోస్తున్నట్టు కనబడ్డాడు. రెండోపిల్ల పెళ్ళికిముందే వాటిమీద దాడి ప్రారంభించాడు.

“వాడిమీద ఎన్నో ఆశలు పెట్టుకున్నాను. వెధవ నన్ను దగా చేసేట్టున్నాడు. అసలు వాడో అయిదేళ్లు ముందు పుట్టాలిసింది. అయిదేళ్ళాలిస్యంగా పుట్టాడు. నాచేతి

కక్కరకు రావటం అయిదేళ్లు ఆలిస్య మవుతుందా, కాదా?
మొదటి సంతానంగా అఘోరి స్త్రీ నాకు సంసారభారం అయి
దేళ్లు తగేది గద. మాట్లాడవేం?”

“ఏం మాట్లాడను, బావా? మొదటి సంతానం అంత
చురుగ్గా ఉండదంటారు.”

“ఏడిసినట్లుంది! ఏడిచి మొహం కడుక్కున్నట్లుంది.
నేను మొట్ట మొదటి సంతానమే!”

‘అంచేతే’... అనబోయి మానేశాను.

“వీడు మూడో సంతానమై ఏం అఘోరిస్తున్నా
డంటావు? లెక్కలు సున్నా! అన్నీ సున్నాయే! ఈక్షణం
చదివింది మరుక్షణం మరిచిపోతాడు.”

“కొంచెం మతిమరుపేమో?”

వెధవకి సినిమా పాటలన్నీ గ్యాపకం ఉంటాయేం,
మతిమరుపు కాదు. మాయరోగం. చూస్తాను, చూస్తాను!
గొడ్లవెనక పంపిస్తాను.”

మా బావను చూస్తే జాలేసింది. బడిపంతులుకొడుకు
చదువులో బండ అంటే కొంచెం పరువు తక్కువేమరి.
కొడుక్కు చెప్పలేని చదువు ఊళ్ళో పిల్లల కేం చెబుతాడం
టారు నలుగురూ. కాని బావ మాట్లలో నాకాటే నమ్మకం
కుదరలేదు. గోపాలాన్ని చూస్తూనే ఉన్నానుగద. వాడు
కాస్త పరధ్యానం మనిషేమోగాని, బండ అన్న అనుమానం
నా కెన్నడూ కలగలేదు.

“ఈసారి శలవులకు వాణి పంపించు. వాడి గొడ
వేమిటో కాస్త నేనుకూడా చూస్తాను,” అన్నాను.

గోపాల ఒంటరిగా మొదటిసారి మా ఇంటి కొచ్చేటప్పటికి వాడికి ఏడో ఏడను కుంటాను. అంతకుముందే మా పెద్దపిల్లకు సంగీత పాఠాలు మొదలు పెట్టించాం. మా శకుంతల వా డీడుదే. వాడికన్న నలభై రోజులు ఎంతో చిన్న. ఇద్దరికీ ఈసారి భలే దో స్తీకలిసింది.

“బావ సినిమాపాటలు భలే పాడతాడు, నాన్నా. అచ్చు నాగయ్యలేనే పాడతాడు,” అన్నది శకుంతల నాతో

పాడమనటం వ్యవధిగా గోపాలం పాడాడు. వాడి గొంతు పాడేటప్పుడు చాలా శ్రావ్యంగా ఉంది. మా అక్కయ్య చిన్నతనంలో తుంగల చలపతి పాటలూ, రామ నాథశాస్త్రి పాటలూ బాగా పాడేదని నాకు గర్తు కొచ్చింది. ఇంకేం? గోపాలానికి తల్లినుంచి పాట అబ్బింది.

సంగీతం మేస్తరు వచ్చి మా అమ్మాయికి పాఠం చెప్పేటప్పుడు గోపాలం దరిదాపుల్లోనే ఉండి, దాని పాఠాలన్నీ తానుకూడా ఒప్పుజేప్పేవాడు.

నా కనిపించింది - సంగీతం చెప్పిస్తే గోపాలానికి బాగా వస్తుందేమో! వాడుకూడా వాళ్ళ నాన్నలేనే ఎలిమెంటరీ స్కూలు నడపాలని ఎక్కడుందీ?

“ఇక్కడే ఉండి చదువుతోబాటు సంగీతం కూడా నేర్చుకుంటా వేమిట్రా?” అని అడిగితే, గోపాలం కళ్ళెగరేసి, “ఓ!” అన్నాడు.

కాని మా బావ చచ్చినా ఆ ఏర్పాటుకు ఒప్పుకోనన్నాడు.

“వాడి కున్న తెగులే సంగీతమైతే, దాన్ని పెంచు తానంటా వేమిటి? ఆ సంగీతం పోయినవాడు వాడికి చదు వొస్తుంది. పుస్తకం ముందేసుకుని కూనిరాగాలు తీస్తాడు. కుంక! పుస్తకం ఏం వంటపట్టుతుంది?” అన్నాడు బావ.

“సరే నీయిష్టం,” అన్నాను.

గోపాలం ఆ వేసవికి మా ఇంటికి మళ్ళీ వచ్చాడు. ఈసారి మా శకుంతల కృతులు పాడేస్తున్నది. మా ఇంట్లో రేడియోకూడా ఏర్పాటయింది.

మా శకుంతల అ సమానమూ రేడియోలో హిందీ సినిమా పాటలు వినేది. దానికి - సహజంగా - తాను నేర్చు కునే కృతులకన్న, హిందీ సినిమా పాటలే బాగుండేవి. (“సహజంగా” అంటే నా మనస్తత్వాన్ని బట్టి అని అర్థం. నాకు తెలిసినంతవరకూ ఈ మాటను అందరూ ఈ అర్థం తోనే వాడతారు.)

కొద్దిరోజులపాటు గోపాలంకూడా సినిమాపాటలు విని ఆనందించాడు. ఆనందించటమే కాదు. రెండుమూడుసార్లు విన్న పాటలను తిరిగి పాడేశాడు. మా శకుంతల ఆశ్చర్యం వరనాతీతం.

“మీ ఇంట్లో రేడియో ఉందా? నువ్వీ పాటలు చాలా వందలసార్లు విన్నావుకదా?” అని అది అమాయకంగా గోపాలాన్నడిగింది. వాడులేదంటే నమ్మలేదు.

అంతకంటే చిత్రమేమంటే రెండుమూడు వారాలు గడిచాక గోపాలం శాస్త్రీయ సంగీతం ముందు సినిమాపాట

లేవీ ఆగవనీ ఖచ్చితంగా శకుంతలతో చెప్పేశాడు. మాపిల్ల
పాడే కృతులు వాడికి కంతతా వచ్చేశాయి.

“అబబ్బా కాదు, చెక్కూ. నువు నేర్చుకునే కృతుల
కన్న ఈ సినిమాపాట లేం గొప్ప?” అన్నాడు గోపాలం.
 (“శకుంతల”కు అపభ్రంశ రూపం “చెక్కూ”. అటువంటి అప
భ్రంశాలు ఘాషను.)

ఇక్కడ ఒక్క విషయం ఒప్పేసుకో నివ్వండి. గోపాలం
అన్న మాట నాకు వేదవాక్యమై, సంగీతంలో నాకుంటూ
వచ్చిన అంతంత మాత్రపు అభిరుచిని సరయిన దారిలో
పెట్టింది. ఈ ఒక్క విషయంలోనూ వాడు నాకు గురువు.
ఈ సినిమా పాటలు పుబ్బలోపుట్టి మఖలో మాడిపోతూంటే
కృతులు శతాబ్దాల తరబడి ఎందుకు బతికి ఉన్నాయో నాకు
తెలిసేటట్టు చేసినవాడు గోపాలం.

వాడు సంగీతం విద్వాంసుడు కాకూడదని నిర్ణయించిన
వాడి తండ్రిగురించి నా అభిప్రాయం అడక్కండి- నాకన్న
పెద్దవాడు.

తిరిగి స్కూళ్ళు తెరిచేసమయానికి మా బావ వాణ్ణి
తీసుకుపోవటానికి వచ్చినప్పుడు నేను మళ్ళీ వాడి సంగీతం
గురించి ప్రస్తావించి చూశాను.

మా బావ బౌరంగజేబల్లే సంగీతం అనగానే శివమెత్తి
పోయాడు.

“బంగారం పా రేసుకుంటున్నావు బావా!” అన్నాను.

“ఆ కాకిబంగారం నాకొద్దు. నా కసలే వాడంటే
మండిపోతున్నది. నన్ను మరింత రెచ్చగొట్టకు. నీ మేనల్లు

డిలో నీకంత నమ్మకం ఉంటే ఒక పని చెయ్యి. వా డెట్టాగూ
నాకక్కరకురాడు. నువు వాణ్ణి నీ ఇచ్చానుసారం పాడు
చేసుకో. నీ కూతుర్నిచ్చి పెళ్ళిచెయ్యి. ఇల్లరికం ఉంచుకు
తిండిపెట్టు. కట్నం ఇచ్చేదేదో ఇప్పుడే నా మొహాన పారెయ్యి”
అన్నాడు బావ.

నాకు పెద్ద ఎసరే పెట్టాడు. తప్పించుకోవటానికి, ఒక
దాని కొకటి అతక్కుండా కారణాలు దొర్లించేశాను. (నీవు
నేర్పిన విద్యయే నీరజాతు.)

ఒక టేమిటంటే, శకుంతలను గోపాలాని కి నే వర
హీన మవుతుంది. మా బావ తన కూతుళ్ళకు చేసినట్టే
నేనుకూడా ఏడాదిలోపుగా పెళ్ళిచేస్తే, ఆ పెళ్ళి కూతురి
పక్కన పెళ్ళికొడుకును చూసి అంతా నవ్వుతారు. అదీగాక
మేనరికాలు చెయ్యటం చాలా తప్పు. పెట్టుకున్న వరసల
ప్రకారం బావా మరదళ్ళే అయినా, రక్తసంబంధాన్ని బట్టి
అన్నా చెల్లెళ్ళే. అటువంటివాళ్ళ మధ్య పెళ్ళిళ్ళు ఎంత
మాత్రమూ కూడవు. మరో టేమిటంటే, రేపు నేను వాణ్ణి
గొప్ప సంగీత విద్వాంసుణ్ణి చేసి, వాడు రెండుచేతులా
వందలూ వేలూ సంపాదిస్తుంటే బావ ఈమాటమీద ఉం
డడు. నా కొడుకు ఇల్లరికం ఉండే ఖర్చేమి టంటాడు.

మా బావ పెద్దగా నవ్వి, “ఎందుకింత ఉపన్యాసం?
వాడు సంగీతం నేర్చి బిచ్చం కూడా ఎత్తుకోలేడని నీకూ
తెలుసు. ఆమాట అఘోరించరాదూ!” అన్నాడు.

ఆ తరవాత కొద్ది గోజుల గోపాలకేం వ్యవహారం నా చెయ్యి, మా బావచెయ్యి కూడా దాటిపోయింది. గోపాలం ఫస్టుఫారం అందరికన్నా పెద్ద రాంకులో తప్పింది. మా బావ వాణ్ణి స్పృహతప్పిపోయేట్లు కొట్టాడు. గోపాలం ఎవరితో చెప్పకుండా ఎక్కడికో లేచిపోయాడు;

“నేను నాన్నకన్న ఎక్కువ సంపాదించినదాకా వుత్తరంకూడా రాయను,” అని. ఆ పన్నెండేళ్ళ వెధవ కాదు రాసినదాకా మా అక్కయ్య అన్నంకూడా తినకుండా ఏడుస్తూ కూర్చింది.

గోపాలం ఇంటికి రాలేదన్నమాటేగానివాడిసంగతులు అప్పుడప్పుడూ తెలుస్తూనే ఉన్నాయి. వాడేవో నాటకసమాజంలో చేరాడని విన్నాను. ఆ నాటక సమాజంలో చేరి వాడు చేసిన ఘనకార్యం హోటలునుంచి టిఫిన్లు తీసుకురావటమూ, అడవాచాకిరీ చెయ్యటమూ మాత్రమేనని తరవాత తెలిసిందనుకోండి. వాడు ఎంగిలిపళ్ళాలు కడిగినా నా కేమీ నామోషీ లేదు. అంత చిన్నతనంలో వాణ్ణి వాడు పోషించుకోగలిగినందుకు సంతోషించాను.

ఈ దేశంలో కాక మరోదేశంలోనై నా వాడివంటి కుర్రాడికి మంచి అవకాశం లుండేవేమోనని అనుమానం నన్ను వదలలేదు. ఏమో? నాకుమటు కేం తెలుసు? ఇంత కన్నకూడా బడుగు దేశం లుండవచ్చు! అక్కడ కుర్రాళ్ళ జీవితం ఇంతకన్నకూడా దైవాధీనం కావచ్చు.

అయిదారేళ్ళ క్రితం మా గోపాలం మద్రాసు చేరి

నట్టు తెలిసింది. సినిమాచాన్సుల కోసం చూస్తున్నా డని
ఎవరో చూచాయగా అన్నారు.

మా అమ్మాయి కాలేజీలో చేరుతూనే సంగీతంమానే
సింది. నేర్చుకున్నంతవరకు బాగానే పాడుతుంది.

ఒకనా డది రేడియో వింటూ, “ఆ గొంతు బావదల్లె
ఉంది,” అన్నది. ఏదోపాటల నాటకం. నాటకంచివర చెప్పిన
పేర్లలో వి. గోపాలరావుఅనే పేరుకూడావుంది. మామేనల్లుడే
అయిండాలి. నేను గొంతు ఏ మాత్రం గుర్తించలేదు.
కాని మా శకుంతల గుర్తించింది.

ఆ తరవాత అప్పుడప్పుడూ మద్రాసు రేడియో కేంద్రం
పాటల నాటకాల్లో వాడి గొంతు వింటూ వచ్చాం.

రెండేళ్ళ క్రితం మా శకుంతల పెళ్ళి అయినప్పుడు గోపా
లం ఆకాశంనుంచి ఊడిపడటంగా దిగాడు. మనిషి పూర్తిగా
మారిపోయాడు.

రేడియోలో వాడు పాడినప్పుడల్లా విధిగా వింటున్నా
మని చెప్పాం. (మేం విన్నది మొత్తం మూడుసార్లే. కాని
అలా అంటే వాడు సంతోషిస్తాడని!))

“అవునుగాని, గోపాలం, శాస్త్రీయ సంగీతం సాధన
చేశావా?” అన్నాను.

“ఎందుకొచ్చిన శాస్త్రీయ సంగీతంలే, మామయ్యా?
ఎవడిక్కావా లది?”

“ఇంతకూ నీవు మద్రాసులో ఏం చేస్తున్నావు? ఎట్లా
గడుస్తున్నది?” అన్నాను.

“ఒక మ్యూజిక్ డైరెక్టరు దగిర అసిస్టెంటుగా పని చేస్తున్నాను. ఎప్పుడన్నా రేడియోవాళ్ళు పిలుస్తారు. ఫరవాలేదు. ఒకటి రెండు డబ్బింగు పిక్చర్ల ఛాన్సు తగిలింది. కానీ డబ్బు బాంకులో వేసుకున్నాను కూడా,” అన్నాడు గోపాలం.

డబ్బు బాంకులో వేసుకున్నానంటే రెండోందలో, మూడోందలో అనుకున్నాను. కాని కిందటేడు గోపాలంచేసిన ఫీట్లు తెలియవచ్చాయి. పట్నానికి పదిహేను మైళ్ళదూరంలో గోపాలమూ, ఇంకొకడూ కలిసి ఆరెకరాలు కొని ప్లాటువేసి ఇళ్ళస్థలాలకింద అమ్మి, చెరొక యాభై వేలూ చేసుకున్నారట; చెరోవెయ్యిగజాలూ తమ సొంతానికి ఉంచుకున్నారట. అక్కడికి అయిదారు మైళ్ళదూరాన గోపాలం పదెకరాలు కొని, బావి తవ్వించి, పంపుసెట్టు పెట్టి సమస్తమైన కూరలూ, పువ్వులూ పండించి, నెలకో అయిదారు వందలు సంపాదిస్తున్నాడు. వాడికి పెళ్ళి అయింది. ఒక ఆడపిల్ల కూడానూ, తన సొంత స్థలంలోనే మంచి ఇల్లూ, తోటా ఏర్పాటు చేసుకున్నాడు. ఇప్పుడు సినిమా గొడవలేమీలేవు. ఇటీవలనే తాంబరానికి మూడుమైళ్ళ దూరాన మరో పదెకరాలు కొని, ఇళ్ళస్థలాలుగా అమ్ముతున్నాడని తెలిసింది. మహాబలిపురం వెళ్ళే దారిలో కూడా ఏకో స్థలా అమ్ముతున్నారని, అందులో వాడి కో భాగం ఉందని వింటున్నా. కనక, అయ్యా—దైవాధీనపు జీవితం!